



Viżti Pastoral għewwa s-Sigġiewi

Meta wiehed ikun irid jislet l-istorja ta' xi parroċċa f'pajjizna bilfors ikollu jhares lejn id-dokumenti li jinsabu fl-arkivji tal-parroċċi. Ma' dawn wiehed jista' jifli wkoll dokumenti u rapporti li kienu jagħmlu diversi isqfijiet fil-knejjes u l-parroċċi tagħna. Mill-viżti pastorali wiehed jista' jislet hafna informazzjoni utli fuq il-parroċċa u saħansitra fuq il-knejjes filjali tagħha li kienu fil-limiti ta' l-istess parroċċa. Barra informazzjoni fuq l-istat tal-knisja nistghu nsibu wkoll deskrizzjoni ta' l-opri ta' arti li jżejnu l-knisja u tal-bżonnijiet li kienet tehtieg.

Fis-Sigġiewi saru hafna minn dawn il-viżti u għalhekk għandna hafna informazzjoni. L-ewwel viżta li nafu biha hija dik li l-isqof **Senatore De Mello** għamel fl-1436. Dan kien kważi mitt sena qabel ġew il-Kavallieri. Minn din il-viżta nafu li s-Sigġiewi kien diġà stabbilit bhala parroċċa taħt il-patroċinju ta' San Nikola ta' Bari. Il-Kappillan dak iż-żmien kien Dun Enrico Callus. Il-parroċċa tas-Sigġiewi kienet tiġbor magħha l-irhula zghar ta' Hal Xluq, Hal Kbir, Hal Niklusi u Hal Kdieri. Jidher li din il-knisja kienet wahda mdaqqsqa u miżmuma tajjeb; kienet meqjusa bhala knisja sabiha. Viżta appostolika li hallitilna hafna informazzjoni utli kienet dik li għamel Monsinjur **Pietru Dusina** għaxar snin biss wara l-Assedju l-Kbir, jiġifieri fl-1575. Minn din il-viżta nafu li meta saret, Dusina kien waqqaf il-fratellanza tas-sagrament f'din il-parroċċa. Il-Knisja kellha

seba' artali li kollha kellhom prokuratur tagħhom. Il-knisja kienet iddekorata fuq stil korintu speċjalment il-prospettivi ta' l-artali. Il-Kappillan kien Dun Giacomo Calleja. Fl-1594 saret il-viżta pastorali mill-isqof **Tumas Gargallo** li barra li jahhtina deskrizzjoni tajba tal-knisja, isemmi wkoll il-knejjes l-oħra li konna nsibu fit-territorju tar-rahal. Dak iż-żmien kien qiegħed immexxi l-parroċċa l-kappillan Dun Giovannello Falsani. L-isqof **Balthasar Cagliares** għamel jara fil-knisja fil-1625 meta bhala kappilla kien hemm Dun Gio Domenico Farrugia. F'din iż-żjara jgħidilna li l-knisja



L-Isqof Tumas Gargallo



L-Isqof Giacomo Molina



L-Isqof Alpheran de Bussan

kienet miżmuma tajjeb u kellha bosta fratellanzi. L-isqof jinnota wkoll li l-artal tal-knisja kien komplut b'kollox. Wara din il-viżta naraw li l-poplu tas-Siġġiewi beda jahseb biex jibni knisja ġdida peress li dik eżistenti kienet bdiet turi xi hsarat fis-saqaf u kienet saret żhhira għall-poplu tar-rahal li kien dejjem jikber. Fil-1682 saret viżta pastorali ohra fir-rahal, din id-darba mill-isqof **Giacomo Molina**. Minn din il-viżta naraw li l-isqof jikkummenta li l-knisja l-ġdida kienet ghadha kemm tbierket. L-isqof jghidilna wkoll li l-artali kollha kellhom il-kwadri tagħhom u kien hemm hafna fratelli membri fil-fratellanzi. Il-kappillan f'dan iż-

żmien kien Dun Domenico Farrugia. Isqof iehor li fahha hafna l-knisja parrokkjali kien l-isqof **Alpheran de Bussan** li fl-1729 meta kien kappillan Dun Salvatore Tabone kien ikkonsagraha solennament. Dan l-isqof kellu kliem ta' tifhir ghas-sbuhija tal-knisja u ghal kif kienet iddekorata.

Naturalment meta wiehed jifli dawn id-dokumenti jista' johrog hafna iktar informazzjoni fuq il-knisja u s-sitwazzjoni tal-parroċċa. F'dan l-artiklu ahna elenkajna dawk il-viżti li l-iktar baqghu imsemija iżda nafu li ma' dawn saru hafna iktar li l-informazzjoni tagħhom tinsab merfugha f'diversi arkivji.

Cd ġdida b'innijiet ta' tifhir lil San Nikola

bit-titlu **'Lilek Nikola'**

tista' takkwista kopja minghand

il-membri tal-Grupp ta' l-Armar ghal €3.50 biss